

Parau ti'amā - 2025

Tāparau 'Ārere tau : Benjamin a COLOMBANI

'O tō'u 'āi'a iho ā terā ?

Tahiti Nui tō'u fenua, Tahiti Nui tō'u 'āi'a.

Vāhi i fānau hia vau, fenua o tō'u mau tupuna.

Te 'āi'a i hi'i iā'u, te 'āi'a i here iā'u.

'Ē !'Oia ! I reva na vau nā te ara 'e 'ua ho'i mai.

'Ua ho'i mai au ma te ti'aturi ē, e vai noa tō'u fenua, tō'u 'āi'a,

Mai te mataro hia e au !

E au ra e, e fenua 'āpī teie.

Uiui atu ra vau : 'O tō'u 'āi'a iho ā terā ?

'Aita ānei au i hape i te ao ?

'Aita roa atu. Tei ni'a iho ā vau i i te tino o tō'u fenua.

'Ua hi'o vau i te mou'a ! 'Ua nānā vau i te ra'i.

'Ua tūtonu vau i ni'a i te tai.

'Ua pūhi mai te mata'i i ni'a iā'u.

'Ua pārahi 'e 'ua ui : 'O tō'u 'āi'a iho ā terā ?

'Ua patu hia te mau fare tahua rau.

'Ua pu'e noa te mau faura'o, 'ua apiapi te mau arati'a.

'Ua tāta'i piti, tāta'i toru te rahira'a huira'atira.

'Ua rau ho'i te nūna'a tūta'ere.

'Ua 'ite au te u'i hou 'e tāna peu o teie tau.

'Ua pe'e i te mau rāve'a 'āpī.

Tōna fa'ahe'era'a i ni'a i te tahua natirara, maoti te ihi rorouira.

'Ua hi'o vau i te mau 'utuāfare o tō'u 'āi'a.

'Ua 'ore te parau o te tuiaura'a.

'Ua mo'e te parau o te tūreiara'a.

Nā te paruai iti nūmeri e nati nei i te ta'ata.

'Ua fa'aro'o ato'a vau i te reo e parauparau hia ra i tō'u 'āi'a.

Mea 'ē roa ! E au ra e, e reo tīpe'e.

Nā te u'i pou 'e te tahi pae o te nūna'a e fa'ateni nei nā roto i te reo o tō'u 'āi'a.

Uiui fa'ahou vau : 'O tō'u 'āi'a iho ā terā ?

'Ua 'ite au i te veve 'e te mamae i roto i te mau aroā o tō'u 'āi'a,
I te mau vāhi 'aro, vāhi huna, vāhi mo'emo'e.
'Ua 'ite ato'a vau i te 'ino tā te rā'au fa'ata'ero e fa'atupu nei i tō'u 'āi'a.
'E'ere i te moe, e parau mau ra.
'Ua 'ite au i te 'āhitahita huru rau.
Uiui atu ra vau : 'O tō'u 'āi'a iho ā terā ?
Feruri iho ra vau ma'a taime iti !
E fa'aea paha i te uiui noa, 'e'ere ?
Teie te uira'a e tano 'ia ui : E aha tā'u e hōpoi nō tō'u fenua, nō tō'u 'āi'a ?
Mai te ta'ata ueue ra te huru, e ueue au i te mau huero maitata'i.
Nō tō'u 'āi'a, e fa'ateni au i tōna tua'ā'ai.
E hō vau i tōna rāti'iti'i.
E pōru'uru'u vau i te u'i hou, 'ia ho'i i te puna o tōna orara'a.
'Ia fa'aiho 'oia i tāna peu.
Nō tō'u 'āi'a, e ha'afau'afau vau i te reo mā'ohi.
E 'ārue au i te he'euri o te mau motu.
Nō tō'u 'āi'a, e 'ōpere au i te here 'e te aroha i te mau vāhi ato'a.
E patu vau i te 'ē'a i rotopū i te u'i pou 'e te u'i hou,
'Ia ho'i mai te parau o te fa'atura 'e te autaea'era'a.
Nō tō'u 'āi'a, e fa'a'oto vau, ma te pūai,
I te hīmene 'āi'a o tō'u fenua o Tahiti Nui.
I reira vau e parau ē : 'Ē ! 'Oia mau ! 'Ō tō'u 'āi'a iho ā terā !
Tahiti nui i te vai māre'are'a.
Te 'āi'a i fā mai au !
Te 'āi'a i here hia e au.
Te 'āi'a i tāvai iā'u i te mono'i o te here.
Tahiti Nui tō'u fenua, Tahiti Nui tō'u 'āi'a.
'Āi'a i nati iā'u e tō'u pū fenua.
Te 'āi'a i hi'i iā'u, te 'āi'a i here iā'u.
He'e noa ai te tau, e vai noa tō'u 'āi'a.
'A ti'a iā u'i, e vai noa tō'u 'āi'a.
Te aroha 'ia nui.